



## Inno con Canto di Voce Puerile (I)



Manoel Pirotta  
manoel.pirotta@um.edu.mt

Astratt: L-‘Inno con Canto di Voce Puerile’ hu t-titlu oriġinali tal-‘Innu lill-Madonna tal-Karmnu’ kompost mis-surmast Emmanuele Bartoli fl-24 ta’ Mejju 1877. Wara t-Tieni Gwerra Dinjija dal-Innu kien gie arrangat għal kumpless aktar modern fuq il-mudell tal-banda beltija minn Mro. Francesco Bugeja. Maż-Żrieraq Karmlitani dal-Innu hu komunement magħruf bħala l-Innu kbir ‘Warda Sbejha tal-Karmelu’, versi ta’ Dun Frans Camilleri li kien kostrett jiktbu għall-mużika li diġà kellha l-versi tagħha bit-Taljan ta’ Ġużè Muscat Azzopardi. Il-partitura oriġinali tal-Innu tinsab merfugħa b’għożża kbira fl-arkivju tas-Socjetà. L-għan ta’ dal-artiklu hu biex juri l-valur storiko-mużikali tiegħu. B’hekk ikun aktar apprezzat mill-qarrejja u s-semmiegħa li ta’ kull sena jassistu bi għarhom għad-daqq tiegħu fil-festa waqt li l-vara artistika u devota tal-Madonna tal-Karmnu tal-1842, maħduma b’ħila kbira u tal-għageb mill-iskultur Salvu Psaila (1798-1871), tkun biswit il-plancier. Nieħu dil-okkażjoni biex niringrazzja lil Mro. Mauro Farrugia, arkivista u assistant-surmast tas-Socjetà, tat-tagħrif u materjal li għoġbu jgħaddili biex stajt ninseġ dal-artiklu.

Kliem muftieħ: Innu Tifhir, Innu di Gloria, Innu Kbir, Żurrieq, Innu lill-Madonna tal-Karmnu, Innu ‘Warda Sbejha tal-Karmelu’, Inno a Pio IX, Inno con Canto di Voci Puerile, Mro. Emmanuele Bartoli, Mro. Francesco Bugeja, Ġużè Muscat Azzopardi, Dun Frans Camilleri, Dun Anton Xiberras, University of Malta ‘G.F. Abela’ Junior College, Għaqda Każini tal-Banda, Għaqda Karmelitana Banda Queen Victoria (Żurrieq).



Frontispizju tal-partitura ‘Inno con Canto di Voce Puerile

Definizzjoni ta’ Innu Kbir: F’wiehed mill-ħafn’ artikli tiegħi li jitrattaw l-innijiet kont ktibt hekk fuq l-‘Innu Tifhir lil San Ġużepp’ ta’ Mro. Willie Attard (1899-1970)<sup>1</sup>: “Bħala ġeneru, *Inno di Gloria* jew *Innu Tifhir*, jonkella sempliċiment *Innu l-Kbir* huwa bħal Kantata f’repertorju klassiku u li jikkonsisti f’xogħol mużikali, aktarx b’tema reliġjuża marbuta mal-ħajja tal-Qaddis/a li għalih/a ssirlu jew issirilha l-festa. Xogħol bħalm’ hu dan aktarx jinkiteb għal vuċijiet solisti fi stil operistiku hekk imsejjaħ *bel canto* peress li fih il-kant ikun tabilhaqq fluridu. Dawn ikunu mseħbin minn *voce puerile* magħmul minn kor tat-tfal bniet u subien (ġieli anki kbar), imma li aktarx ikantaw fl-unisonu<sup>2</sup> u qajla jingħataw partijiet mużikali differenti. Peress li, *Inno di Gloria* jindaqq barra fuq plancier u mhux ġewwa knisja, jiġi eżegwit minn banda armata għall-okkażjoni.

“*Inno di Gloria* jkun imħawwar tajjeb b’passaġġi pjuttost elaborati, u li jinkludu xalata ta’ arji<sup>3</sup>, dwetti<sup>4</sup>, saħansitra terzetti<sup>5</sup>, min-naħa tal-vuċijiet solisti. Ma jonqsux ukoll xi solijiet jew kadenzi<sup>6</sup>

<sup>1</sup> Sensiela Mro. Willie Attard (1899-1970): Innu Tifhir lil San Ġużepp – fl-agunija u l-glorja. Programm tal-festa ta’ San Ġużepp tal-Hamrun, 2015 p. 23-7.

<sup>2</sup> Daqq jew kant minn strumenti jew vuċijiet differenti imma li jaqblu fil-lehen, fit-ton, u fl-istess noti mużikali.

<sup>3</sup> Silta minn opra, oratorju jew xogħol vokali ieħor li titkanta minn kantant solista.

<sup>4</sup> Silta mużikali li titkanta minn żewġ vuċijiet jew strumenti.

<sup>5</sup> Silta mużikali għal tliet vuċijiet jew strumenti.

fuq xi strument jew ieħor u fanfarri<sup>7</sup> li jannunzjaw il-miġja ta' xi waqt importanti. Xogħol bħalma hu dan ikun jirrikjedi tip ta' melodija li, bil-ksur u l-ħlewwa tagħha, tagħraf tpxxi 'l-widna, armonija mhaddma b'tali mod li tista' toffri tiżwiq mhux tas-soltu f'dawk li huma akkordji<sup>8</sup>, u orkestrazzjoni rikka biex tgħin lix-xogħol joħroġ aktar fil-perspettiva tiegħu. Ġieli wkoll, it-tħaddim tal-kontrapunt<sup>9</sup> u għodod mużikali oħra ma jonqsux f'xogħol bħalm' hu dan". Ma' dan nixtieq inżid ngħid li biex innu jikkwalifika bħala tali kwali jrid ikun fih għexieren ta' battuti mqassmin fi tliet jew erba' movimenti shaħ b'għadd ta' taqsimiet ġo fihom, fejn it-tema ewlenija tirrepeti ruħha għal diversi drabi (din aktarx tkun kantata mis-solisti u l-kor għall-akkumpanjament ta' banda sħiħa, bil-qniepen b'kollox). Hafn drabi wkoll, ikun fihom xi tip ta' motiv li ġeneralment ikun abbinat mas-sugġett li għalih jinkiteb l-innu.

L-isfond soċjo-storiku tal-Innu: Fiż-żmien li fih inkiteb dal-Innu fl-1877 kienu seħħew grajjiet ta' portata inter/nazzjonali li setgħu kellhom konnessjoni ma' xulxin, u li meta tqegħidhom flimkien issib li kienu l-motiv ewlieni wara dan kollu. Ibda biex tajjeb ngħidu li għall-bidu l-Innu kien iġib l-isem ta' 'Inno a Pio Nono', bil-versi tiegħu jitrattaw d-Domma tal-Immakolata Kuncizzjoni kif iddikjarata minn dal-Papa fl-1854. Izda fil-fehma modesta tiegħi, għal xi raġuni Mro. Bartoli kien kitbu fl-okkażjoni tal-ħamsin sena mill-ħatra ta' Giovanni Maria Mastai-Ferretti bħala Arcisqof ta' Spoleta proprju fil-21 ta' Mejju 1827 fl-età pjuttost żagħżuġha ta' 35 sena. Dal-Arcisqof twieled minn familja nobbli fir-raħal marittmu ta' Senigallia, provincja t'Ancona fir-reġjun ta' Le Marche fit-13 ta' Mejju 1792. Ġie elett Papa bl-isem ta' Piju IX fil-21 ta' Ġunju tal-1846. Ftit anqas minn sena wara li Mro. Bartoli kkompona dal-Innu, l-istess Papa miet fl-età ta' 86 li ġrat fis-7 ta' Frar 1878. Dal-Papa Marjan kien ukoll il-fundatur tad-Djoċesi Għawdxija fl-1864. Hu ġie bbeatifikat flimkien mal-Papa Ġwanni XXIII fit-3 ta' Settembru tas-sena 2000 minn idejn il-Papa Ġwann Pawlu II. Il-festa tal-Beatu Papa Piju IX tiġi ċcelebrata proprju f'għeluq mewtu.



Papa Piju IX (1792-1878)



MADONNA DEL CARMINE

F'Malta wkoll, minn żmien għall-ieħor kienu jiġu ċcelebrati tip ta' festi speċjali fuq skala nazzjonali, fosthom l-Inkurunazzjoni tax-xbieha tal-Madonna tal-Karmnu. Dal-kwadru bil-pittura t'artist mhux magħruf jinsab meqjum fil-Knisja tal-Karmlitani il-Belt Valletta u li bħalu qatt ma kien ġie inkurunat qabel f'Malta. U peress li dix-xbieha qadima hi magħrufa għall-qima speċjali u għall-grazzji li jinqalghu permezz tagħha kienet ġiet inkurunata fil-15 ta' Lulju tal-1881 mill-Arcisqof Monsinjor Konti Karmelu Scicluna (1800-88), imwieded Ħal Qormi. Għal dil-okkażjoni solenni bla dubju ta' xejn kienet ħadet sehem il-banda 'La Valette' taħt il-bakketta ta' Mro. Bartoli. Infatti, is-sehem tagħha f'dil-festa imur lura sal-1875 meta hi ħarġet iddoqq għall-ewwel darba fit-toroq tal-Belt Valletta.

Waqt li kont għaddej b'wahda mill-ħafna riċerki tiegħi fl-Arkivju tal-Parroċċa tan-Naxxar (arkivista: Pawlu Catania), f'wieħed mill-għaddijiet tad-'Djarju tan-Naxxar', li tiegħu Dun Anton Xiberras (1922-2006) kien editur, ġie f'idejja artiklu minn ta' dal-qassis-poeta Naxxari li jġib l-isem ta' 'Innu Popolari lir-Reġina tal-Karmelu'. Minn dal-artiklu nsiru nafu li l-versi bit-Taljan ta' dal-Innu kien kitibhom ċertu Mons. Fortunat Debono

<sup>6</sup> Jikkonsisti f'passaġġ vokali jew strumentali li juri l-ħila teknika ta' kantant/a jew strumentalist.

<sup>7</sup> Biċċa mużika qasira li tindaqq bil-qawwi, u li normalment jdoqquha t-trumbetti f'xi parata militari.

<sup>8</sup> Għadd ta' noti li flimkien jagħmlu armonija.

<sup>9</sup> Għaqda ta' żewġ melodiji jew aktar b'figuri ta' noti differenti li meta tqegħidhom flimkien dawn jagħmlu sens mużikali.

min-Naxxar. Aktar minn hekk, insiru nafu wkoll li dan kien gie ‘mużikat u kantat il-Belt f’Misraħ San Ġorġ, 16 ta’ Ġunju, 1881’. F’dal-artiklu nsibu wkoll il-qlib tal-versi għall-Malti minn Dun Xiberras, liema traduzzjoni saret fit-12 ta’ Lulju 1951 fl-okkażjoni tal-festi ċentinarji tal-Madonna tad-Duttrina fin-Naxxar (1851-1951). L-Innu fih seba’ strofi, b’ħames kwartini dekasillabi mbejna b’żewġ sestini ottonarji. Izda dwar dan ikollna ċans nitkellmu f’xi artiklu ieħor.

Min-Naxxar nerġgħu mmorru l-Belt, fejn il-Kanonku John Ciarlò, fil-ktieb storiku tiegħu tal-ewwel mitt sena mit-twaqqif tas-Socjetà Filarmonika Nazzjonali ‘La Valette’, jgħarrafna li fl-14 ta’ Lulju tal-1880 kien sar kuncert f’gieħ il-Madonna tal-Karmnu fit-Teatru Manoel, u li fih indaqq l-Innu f’gieħHa, kliem tal-Kav. Ġużè Muscat Azzopardi u mużika tas-Surmast Bartoli. L-awtur jgħidilna wkoll li dil-kompożizzjoni xehdet il-ħila mużikali artistika tal-kompożitur. Ciarlò jirrakkonta wkoll kif f’dil-okkażjoni Mro. Bartoli kien inghata diversi rigali, fosthom arloġġ tad-deheb mill-allievi u d-dilettanti ta’ ‘La Valette’ bħala ringrazzjament. Hawnhekk, wieħed bla ma jrid jistaqsi jekk dal-Innu hux l-istess wieħed li qegħdin nitkellmu fuqu f’dal-artiklu.<sup>10</sup>



Kavalier Ġużè Muscat-Azzopardi (1853-1927), missier il-letteratura Maltija

Profil tal-poeta tal-versi tal-Innu: Il-versi bit-Taljan tal-‘Inno con Canto di Voce Puerile’ huma tal-Kavalier<sup>11</sup> Ġużèppi (Ġużè) Muscat-Azzopardi, imwieled f’Hal Qormi fl-1 ta’ Settembru 1853 minn Franġisku Muscat u Generosa Azzopardi. F’żgħuritu xtaq jilħaq qassis u fl-1864 daħal is-Seminarju fejn dam sena biss. Minflok sar prokuratur legali f’Ottubru 1876 u kien magħruf bil-laqqam t’“Avukat tal-Marsa” mal-Marsin stess. Mat-twaqqif tal-ewwel Kumitat fi hdan is-Socjetà Beltija fl-5 ta’ Ġunju 1877 kien gie elett bħala Viċi-president, filwaqt li s-surmast Bartoli kien gie elett jum qabel bħala wieħed mis-seba’ rappreżentanti tal-Filarmonika. Wieħed jinnota li did-data hi l-istess waħda ta’ meta nkiteb l-Innu. Bla dubju ta’ xejn, Muscat Azzopardi u Bartoli mhux biss kienu jattendu l-istess Kazin imma kienu wkoll midħla sew ta’ xulxin meta kienu għadhom żgħażaġħ tampar xulxin. Muscat Azzopardi kien jokkupa diversi karigi oħrajn, fosthom fi hdan l-Banda ‘Pinto’ ta’ raħal twelidu, tal-Għaqda tal-Kittieba tal-Malti, li tagħha kien wieħed mill-fundaturi u l-ewwel president, tal-Unjoni Kattolika S. Ġużèpp, kif ukoll tal-kamra tal-Prokuraturi Legali. Fl-1887 iżżewweġ lil Tonina Fenech, Bormliza, u minnha kellu sebat itfal. Tnejn minn uliedu, Ivo u Gino ħargu kittieba bħal missierhom. Kien involut ukoll fil-pulitka bla suċċess. Kiseb suċċessi kbar bħala l-awtur ta’ bosta poeżiji u proża li kiteb bit-Taljan u bil-Malti, li tiegħu kien pijunier fi żmien meta lsien pajjiżu kien miżmum b’wieħed fqajjar u bla fejda. Fost dax-xogħlijiet insemmu biss il-librett teatrali ‘Simonetta’<sup>12</sup>, immużikat minn Mro. Bartoli, u r-rumanz ‘Susanna’ li fuqu l-Imhalled Mikelang Refalo hadem il-librett għall-opra ‘Frazir’ għall-mużika ta’ Pawlin Vassallo. Jingħad li l-aħjar żmien ta’ kitbietu kien bejn is-snin 1901-10. Kien ukoll involut fil-qasam ġurnalistiku bħala kritiku tat-teatru u dak kulturali bħala membru ewlieni tal-Ġunta teatrali. Mhux ta’ b’xejn għalhekk li Muscat Azzopardi jissejjaħ missier il-letteratura Maltija. Miet fl-4 t’Awwissu 1927 fl-età ta’ kważi 74 sena.

It-test bit-Taljan tal-Innu ta’ Muscat Azzopardi jinsab mniżżel fil-partitura ta’ Bartoli taħt fejn hemm il-vuċijiet. Madankollu, fl-arkivju tas-Socjetà Karmlitana jeżistu wkoll xi partijiet vokali b’testi differenti li juru biċ-ċar li l-istess mużika, speċjalment l-*Andante*, kienet tintuża għal

<sup>10</sup> Farrugia hu tal-istess fehma tant li fl-imejl tiegħu tat-23 t’April 2018 jgħid li dan hu l-istess Innu ta’ Bartoli li ndaqq dakinhar mill-Banda msemmija fl-okkażjoni tal-festa tal-Karmnu.

<sup>11</sup> It-titlu ta’ Kavalier *Pro Ecclesia et Pontifice* kien inghatalu mill-Papa Piju X fl-1905 għall-ħidma tiegħu fil-qasam reliġjuż.

<sup>12</sup> Imsejsa fuq il-ħajja ta’ Francesco Simonetta (1410-80), politiku magħruf u ta’ ħila Taljan taż-żmien ir-Rinaxximent li safa vittma tal-ġhira ta’ Ludovico Maria Sforza (1452-1508). (JVB)

okkażjonijiet differenti. Fost dawn insibu waħda għall-Baxx li fuqha fil-paġna ta' quddiem hemm imniżżel 'A Maria di Lesse' li turi biċ-ċar li dal-Innu kien jindaqq għal dil-festa tal-Madonna li ġgib l-istess isem.<sup>13</sup> F'paġni oħra tal-istess parti nsibu mniżżel it-test ta' 'A Maria Della Consolazione'. Iżda dwar dan nitkellmu aħjar meta niġu biex niddiskutu l-kontenut ta' dal-partijiet.



Mro. Emm. Bartoli (1852-1933)

Profil tal-kompożitur tal-Innu: Skont Robert Mifsud Bonnici, fil-ktieb tiegħu *Mużiċisti Kompożituri Maltin u Għawdxin tal-Bieraħ u Tal-Lum* (1951), Emmanuel twieled l-Imdina<sup>14</sup> fit-13 ta' Frar 1852<sup>15</sup> minn Wiġi Bartoli u Ċensa Zerafa. Studja l-armonija u l-pjanu għand il-patri Agostinjan Giuseppe Spiteri Fremond (1804-78), u l-vjolin għand Ġużeppi Micallef. Skont Rolandi wkoll, kien joqgħod 'nel Convento di San Agostino in Valletta'. Ta' 19-il sena kien idderieġa l-orkestra f'quddies solenni mill-pinna tiegħu stess f'Hal Qormi. Sena wara laħaq surmast tal-banda 'Pinto (Hal Qormi) u aktar tard tal-'L'Isle Adam' (Rabat). Bejn l-1877-84 kien surmast tal-banda 'La Valette', it-tieni wieħed wara Mro. Luigi Carabott. Fl-1923 insibuh jidderieġi lill-banda 'Leone' t'Għawdex fl-assenza tas-surmast sakemm inhatar Mro. Giovanni Giumarra minflok Mro. Orlando Crescimanno. Fl-istess żmien kien ukoll aġent surmast tal-banda 'La Stella' t'Għawdex. Kiteb hafna

xogħlijiet sagri u profani, u diversi arrangamenti operistiċi għall-banda. Fost l-ewwel xogħlijiet tiegħu nsibu *Amore* li ndaqqet fit-Teatru Rjal fit-13 ta' Frar 1873.<sup>16</sup> Bartoli qatt ma tbiegħed minn art twelidu ħlief għal darba biss meta mar Londra biex qagħad għal eżami u kiseb il-post ta' *Bandmaster* fir-rigment tar-*Royal Malta Artillery*<sup>17</sup> flok Mro. Domenico Amore li kien ħareġ bil-pensjoni. Għal żmien twil kien ukoll *Maestro di Coro* u *Maestro Concertatore* tat-Teatru Rjal fejn kemm-il darba ntabab jidderieġi xi opra mingħajr provi qabel. Wara li spicċa mis-servizz, Bartoli taha għall-kant fil-knejjes bħala Tenor u kien jagħti l-għajnuna tiegħu lill-*maestri di cappella* fil-qadi tas-servizzi tagħhom, u anke lill-kantanti, u kien saħansitra jidderieġi servizzi sħaħ. Jingħad li bħala karattru kien bniedem umli, kwiet, paċenzjuż u kalm. Kien miżżewweġ u kellu iben li jgib ismu, li mbaġhad laħaq maġistrat. Miet fit-2 t'April 1933.<sup>18</sup>

It-tabella t'hawn taħt hija linja ta' żmien li turi xi dati importanti fil-ħajja ta' Mro. Bartoli u ta' xi xogħlijiet tiegħu li s'issa irnexxieli niġbor. Fost dawn RMB isemmi wkoll 'The King's Banner' (*Sinfonia Gradiosa*) li mhix inkluża fil-lista għax m'għandix data ta' meta nkitbet. Żewġ xogħlijiet oħra bla data huma: *Vittoria Melita* (Polka) u *Overture I*. Rigward id-dati, is-sena hija mniżżla l-ewwel, segwita mix-xahar, imbaġhad il-ġurnata. Fit-tieni kolonna niżżilt tagħrif li jirrigwardja ismijiet ta' xogħlijiet, tip ta' karigi u xogħol, servizzi offruti u x'naf jien, kif ukoll id-dati tat-twelid u l-mewt tiegħu, filwaqt li fit-tielet waħda l-ġeneru tagħhom. Fir-raba' kolonna indikajt il-post fejn dawn setgħu ndaqqew għall-ewwel darba, x'kienet l-okkażjoni, eċċ.:

Tabella nru 1: Linja ta' żmien			
Data	Isem tax-xogħol / karigi / servizzi eċċ.	Ġeneru	Post

<sup>13</sup> Il-knisja żgħira u helwa tal-Madonna ta' Liesse, li bil-Malti tisser ferrihija, ġubilanti u x'naf jien, tinsab fil-bidu ta' Triq il-Barrieri, fix-xatt tal-Belt. Din kienet inbniet fl-1740. Dat-titlu kienu tahlha l-Kavaliere Franciżi b'qima lejn dil-Madonna li ħadet isimha minn Belt fi Franza. Id-devozzjoni lejha trawmet minn xi legġenda antika.

<sup>14</sup> Dr. Ulderico Rolandi (1874-1951) fil-monografija tiegħu *Musica e Musicisti in Malta: Saggio* (Livorno, 1932) jgħid li twieled *Casal Curmi*.

<sup>15</sup> Skont Rolandi, Bartoli twieled sena wara. Ciarlò jaqbel ma' RMB. Ngħid għalija naqbel ma' dawn tal-aħħar.

<sup>16</sup> L-ewwel biċċa xogħol tiegħu kienet *scena di aria* 'Amore'. Tkantat fit-Teatru Rjal mis-Sopran Emilia Ciuti, fit-13 ta' Frar 1872, meta Manwel kien għadu żagħżuġ ta' 20 sena. Dan ifisser li, dil-mużika ndaqqet f'għeluq sninu.

<sup>17</sup> *Regia Artiglieria maltese* (Rolandi).

<sup>18</sup> RMB jgħid li miet fl-1932.

1852.2.13	Twieled Hal-Qormi		
	Armonija / Pjanu taht Ġ. Spiteri Fremond <sup>19</sup> Vjolin taht Ġ. Micallef		
1871	Quddiesa Solenni		Hal Qormi
1871	Marcia Funebre <sup>20</sup>		
1872-77	Surmast Banda 'Pinto'		Hal Qormi
1872.2.13 <sup>21</sup>	Amore <sup>22</sup>	Scena ed Aria	Teatru Rjal
1872	Serata Teatrali (Teatru Alba)		Isla
1873	Serata Teatrali (Teatru Vittoria)		Sliema
1873	Festa San Ġorġ		Hal Qormi
1875	La Brillante <sup>23</sup>	Sinfonia	
1875	Simonetta <sup>24</sup>	Opra f'2 Atti	
1875.7.16	La Sengle <sup>25</sup>	Valzer	
1876-79	Surmast 'L'Isle Adam'		Rabat
1877-84	Surmast 'La Valette'		Valletta
1878	Innu f'gieħ San Pawl <sup>26</sup>		Teatru Manoel
1879-87 <sup>27</sup>	Mro. del Coro <sup>28</sup> u surmast koncertatur <sup>29</sup> tal-kor		Teatru Rjal
1879.10.21	Il Guarany <sup>30</sup>	Opra	Teatru Rjal
1880.01.16	I Cavalieri di Malta <sup>31</sup>	Opra	Teatru Rjal
1882 Aww.	Les Braves Combattants	Sinfonia	Teatru Rjal
1883 →	Serva bhala Tenur fil-Katidral tal-Imdina u l-Konkatidral ta' San Ġwann il-Belt		
1884 Lul.	Surmast R.M.A. <sup>32</sup>		
1886	Leone <sup>33</sup>	Galopp	
1899	L'Eco della Preghiera	Gran Corale	
1902	Fausta Ricordanza	Intermezzo	Ġublew tal-Isqof
1904	Remembrance	Melodija	
1912-15	Soċjetà Orkestrale Sta. Cecilia Kofundatur		
1915	Messa in Onore del SS. Nome di Gesù	Mużika sagra	
1918	Messa S. Giuseppe a due Voci e Organo	Mużika sagra	
1919	Giorno Festivo (ghall-banda)	Capriccio	

<sup>19</sup> Skont R.M.B. Bartoli tgħallem kollox għand l-Agostinjan Ġużeppi Spiteri Fremond, inkluż ukoll l-orgni, il-kant u l-kuntrapunt.

<sup>20</sup> Arkivju Banda 'Leone'. (Grech, p. 32)

<sup>21</sup> Rolandi wkoll jaqbel ma' dit-data. Skont Vella Bondin id-data kienet 23.2.1872.

<sup>22</sup> Din kienet kantata mis-Sopran Emilia Ciuti. Jidher li s-serata tteggħet fl-okkażjoni t'għeluq l-20 sena ħajja ta' Bartoli.

<sup>23</sup> Arkivju Banda 'La Stella' Għawdex. Din aktarx kienet għall-orkestra u sarilha arrangament għall-banda.

<sup>24</sup> Librett teatrali ta' Ġużè Muscat Azzopardi. Dil-opra spicċat biex qatt ma tteggħet. Skont RMB kienet tingħata preferenza lill-kompożituri barranin bħal Vincenzo Moscuza (1827-96) u oħrajn.

<sup>25</sup> Indaqq f'programm mill-Banda 'La Valette' fil-festa tal-Madonna tal-Karmnu. (Ciarlò, p. 14)

<sup>26</sup> Ciarlò, p. 27.

<sup>27</sup> Dal-post kien safa battal wara l-mewt ta' Mro. Felice Leonardis li kien ilu jokkupah sa mill-1842 bhala għalliem tal-kant. Leonardis kien miet f'Malta fis-sajf tal-1879.

<sup>28</sup> Surmast reponsabbli biex jgħallem il-partijiet lill-kor.

<sup>29</sup> Surmast inkarigat biex jiehu ħsieb il-provi u jgħallem il-partituri.

<sup>30</sup> Il-banda 'La Valette' ħadet sehem fl-opra ta' Antònio Carlos Gomes billi daqqet fl-ewwel xena tat-tielet att li fiha jkun hemm festa ċelebrata mill-Indjani. Il-Banda kienet taht id-direzzjoni ta' Mro. Bartoli.

<sup>31</sup> Mro. Bartoli kien responsabbli mill-kori fil-produzzjoni tal-opra fi tliet atti t'Antonio Nani. F'wahda mid-disa' rappreżentazzjonijiet li saru tagħha Mro. Bartoli kien ippreżenta tazza tal-fidda lill-kompożitur f'isem is-Soċjetà Mużikali Beltija. (A. G. Miceli)


<sup>32</sup> L-applikazzjoni għal *Bandmaster* kienet saret fuq rakkommandazzjoni tal-Kurunell M. Portelli. Mro. Bartolo baqa' f'dil-kariga sa ma hareg bil-pensjoni. (Ciarlò, p. 32)

<sup>33</sup> Indaqq waqt programm fil-festa ta' Sta. Marija, Għawdex fit-13.8.1886. (Grech, p. 40)

1920.4.27	Preludio No. 2 <sup>34</sup> (għal orkestra)	Preludju	
1921-24	Surmast 'L'Isle Adam'		Rabat
1932.2.4	Mewt <sup>35</sup>		

Għad li Mro. Bartoli qatt ma' dderieġa lill-Banda Żurriqija, nafu li min-naħa tagħha l-banda 'La Valette' kienet ilha sa mill-1900 tiġi mistiedna biex tagħti s-servizz tagħha fil-festa tal-Madonna tal-Karmnu fiż-Żurriq.<sup>36</sup> Skont il-gazzetta di Malta tas-27 ta' Lulju ta' dik is-sena, il-Banda Beltija kienet ntlagħet b'merħba liema bħalha mal-wasla tagħha. Dakinhar kien ġie eżegwit programm mużikali dirett minn Mro. Gregorio Lucia. Minn hemm 'il quddiem nibtet hbiberija bejn iż-żewġ soċjetajiet mużikali li biż-żmien iffjorixxiet. Infatti, minn riċerka li ntgħamlet matul dal-aħħar snin instab li Mro. Cardenio Botti kien intalab jikteb Innu espressament għall-Banda Karmlitana biex jindaqq waqt serata f'għieħu f'Palazzo Armeria<sup>37</sup>, iż-Żurriq stess. Dal-kunċert kien sar taħt il-bakketta ta' Mro. Adeodato Gatt. Minn tagħrif li ntbagħatli dal-aħħar mill-arkivista Mro. Mauro Farrugia, u li ta' min joqgħod fuqu sewwa, dal-Innu bl-isem ta' *Fior del Carmelo* kien ġie ikkummissjonat proprju minn Dun Luret Zammit u Frangesko Bugeja. Dan hu msahħaħ ukoll mill-fatt li fil-partitura hemm kitba awtografata li tgħid li dal-Innu kien ġie "*Composto espressamente per il Circolo Carmelitano e Filarmonica Queen Victoria*".<sup>38</sup> Mhux biss, iżda b'sens ta' hbiberija reċiproka kien ġie ffirmat ftehim bejn iż-żewġ baned imsemmija li bih il-Banda Beltija ngħatalha l-permess speċjali biex dal-Innu tkun tista' ddoqqu waqt servizzi mogħtija fiż-Żurriq, kif ukoll nhar is-16 ta' Lulju fil-Belt Valletta.

Struttura tal-Innu: L-*Inno con Canto di Voce Puerile* fih erba' movimenti numerati mill-wiehed sal-ħamsa, u bir-raba' wiehed għal xi raġuni mhux magħrufa mħolli barra. Dan seta' ġara: għax forsi kienet deċiżjoni li ttieħdet mill-kompożitur stess meta ġie biex ibiddillu ismu minn 'Inno Pio



Id-data awtografata tal-Innu

Nono' u adattah għal wiehed iddedikat lill-Madonna tal-Karmnu; forsi ra li r-raba' moviment ma jmurx aktar f'kuntest marjan; forsi Muscat Azzopardi sab xi diffikultajiet meta ġie biex jikkomponi l-versi fuq il-mużika eżistenti – kif ħafna poeti jafu, huwa ferm aktar diffiċli biex timxi magħha meta tiġi għall-kitba tal-versi. Wiehed ma jridx jinsa lanqas li qabel il-versi ta' Muscat Azzopardi, l-'Inno Pio Nono' kellu oħrajn t'awtur ieħor u li nassumi li kienu wkoll bl-istess lingwa. Wara kollox seta' kien hu stess li niseg il-versi għall-Innu f'għieħ il-Papa Piju IX.

It-tabella t'hawn taħt turi wkoll kif dal-movimenti huma mqassmin u f'liema temp<sup>39</sup> iridu jiġu. Ħafna

<sup>34</sup> R.M.B. isemmi li għandu żewġ preludji. It-tieni wiehed kitbu Għawdex.

<sup>35</sup> Id-data tal-mewt hi skont R.M.B. iżda Ciarlò (p. 20), Vella Bondin (p. 627) u d-*Dictionary of Maltese Biographies* p. 182) kollha jgħidu li Bartoli miet fl-1933.

<sup>36</sup> B'koinċidenza, fi ktieb antik li kien nħareġ fl-1970 dwar grajjet il-Banda Karmlitana Żurriqija nsibu li f'din l-istess sena l-Banda msemija digà kienet iddoqq l-Innu ta' Mro. Bartoli taħt id-direzzjoni ta' Mro. Carmelo Zammit (1850-1919). Skont l-arkivista wkoll, fih kien jintuza l-kliem "Salve, Salve".

<sup>37</sup> Din kienet ir-residenza tal-Markiz Charles dei Marchesi Zimmermann li kien President tal-Banda Żurriqija li dak iż-żmien kien jisimha *Filarmonica del Zurrico*. L-istess Markiz kien President ukoll tal-Banda 'L'Isle Adam' tar-Rabat li magħha Mro. Bartoli kien iħabbat. Skont l-imejl ta' Farrugia, "wisq probabbli li l-konnessjoni mal-Innu saret mill-Markiz Zimmermann u mhux min-naħa ta' 'La Valette'".

<sup>38</sup> Il-fehma l-oħra li dal-Innu seta' ngħata mill-Banda Beltija kif espressa minn Ciarlò fil-ktieb tiegħu, p. 64 għandha għaldaqstant tiġi skartata.

<sup>39</sup> Il-kelma 'temp' fid-dizzjunarju mużikali Malti tista' tfisser żewġ affarijiet: (a) Sinjal tal-miżura, li jikkonsisti f'żewġ numri fuq xuxlin fil-bidu ta' biċċa mużika li juruna jekk din għandhiex tindaqq b'żewġ jew tliet taħbitiet kull battuta,

drabi, l-istess numri li jintużaw għal waqt il-provi jindikaw ukoll dat-taqsimiet fejn jiġu u għaldaqstant għażilt li nimxi magħhom. Dan-numri, li tqiegħdu fil-partitura mill-kompożitur stess, jgħinuh hafna għal meta jiġi biex johrog il-partijiet għall-banda u l-vučijiet billi jgħodd kemm hemm battuti f'kull taqsima, u meta jkun hemm xi żball kemm jirreferi għalihom. Iservu tajjeb hafna wkoll għal waqt il-provi biex ma jintelifx hin bla bżonn. Wiehed jinnota wkoll, li għalkemm l-erba' movimenti għandhom bejn wiehed u iehor l-istess ammont ta' taqsimiet, dan ma jfissirx li jtulu l-istess hin meta jindaqqu. Dan għaliex in-nri 1 u 5 għandhom immarkat *Allegro Brillante*, filwaqt li nri 2 u 3 għandhom immarkat *Andante* u *Andante Mosso* rispettivamente, li jfisser li dawn tal-aħħar iridu jindaqqu hafn' aktar bil-mod mill-oħrajn. U filwaqt li nru 3 hija deskritta mill-kompożitur bħala *preghiera*, nru. 5 tista' titqies bħala rikapitulazzjoni peress li tiegħu hafna mill-ewwel moviment:

Tabella nru 2: Taqsim tal-'Inno con Canto di Voce Puerile'							
Moviment		Battuti	Temp	Moviment		Battuti	Temp
No. 1		01-20	<i>Allegro Brillante</i>	No. 3		191-211	<i>Andante Mosso</i>
	1	21-35			11	212-227	
	2	36-52			12	228-242	
	3	53-64			13	243-257	
	4	65-74		No. 5		258-271	<i>Allegro Brillante</i>
		75-80	<i>Mosso Assai</i>		14	272-292	
No. 2		81-91	<i>Andante</i>		15	293-312	
	5	92-111			16	313-328	<i>Mosso Assai</i>
	6	112-125	<i>Più Animato</i>		17	329-336	
	7	126-145				337-364	<i>Doppio</i>
	8	146-160					
	9	161-176					
	10	177-190					

Tabella nru. 3 tiġbor fiha lista shiħa tal-istrumenti li għalihom inkiteb dal-Innu. Dawn ittiegħdu kważi kollha mill-ewwel paġna tal-partitura li fiha nsibuhom dejjem imnizzlin fin-naħa tax-xellug u f'ordni taħt xulxin. Fuq nett insibu l-istrumentini, li f'dal-każ jinkludu biss l-ottavini in *Mib* (f'b. 229 l-ottavin sekond qed imnizzel bħala flauto 2<sup>40</sup>), u oħrajn tal-qasba. Dan għaliex id-daqq tal-melodija prinċipali aktarx tkun fdata lilhom. Magħhom iddeċieda li jqiegħed il-klarineti baxxi<sup>41</sup> għax jiffurmaw parti mill-istess familja tal-klarini, imma wkoll biex jifridhom minn mal-fagotti. Ma' dawn wiehed irid iżid l-obwe, li għalkemm ismu mhux imnizzel hawnhekk, jidher li għandu xi solo f'battuti 22-28.

Taħthom eżatt jiġu l-kurunetti primi u sekondi għax dawn ukoll iħobbu jdoqqu passagġi melodjużi ottava taħt il-klarini. Mal-istess grupp qiegħed ukoll strumenti li jmorru flimkien, speċjalment it-tliet korni u ż-żewġ fagotti li għandhom mill-istess lehen pastorali. Dawn għandhom hila kbira biex joffru twapet shaħ u twal fejn tidhol l-armonija. Taħt dal-grupp insibu lit-tliet trumbuni tenuri bħala strumenti tar-ram li wkoll iħobbu jagħmlu l-istess xogħol t'akkumpanjament.

Rigward vuċijiet, Mro. Bartoli niżżel biss *Canto Primo* u *Canto Secondo* bla ma qagħad jidhol fid-dettall x'tip huma. Dwar dan nitkellmu dalwaqt. Fiż-żewġ pentagrammi ta' taħthom insibu l-

jonkella l-multiplu tagħhom; (b) Il-mod ta' trid tindaqq biċċa mużika permezz tal-użu ta' ċertu kliem, hafna drabi bit-Taljan, li jirregolaw il-ġiri tagħha.

<sup>40</sup> Fil-partitura, l-ottavini jibqgħu jidhru bħala flauti. Ara battuti 234 u 249.

<sup>41</sup> Tajjeb ngħidu li l-banda 'La Valette' kienet mill-ewlenin li dahhlet dal-istrument. Skont aħbar li kienet dehret fil-ġurnal il-*Corriere Mercantile Maltese* tat-30 t'April 1875, kien hemm bandist li xtara wiehed minn butu minn Pariġi.


ewfonji (*bombardini*) u l-baxxi (*bombardoni*), b'din tal-aħħar jidhlu fiha wkoll l-istrumenti tal-perkussjoni. Rigward dawn tal-aħħar, fil-partitura niżżel biss id-daqq tat-tanbur peress li għandu solo importanti fil-bidu tal-ewwel u t-tielet moviment. Izda jeżistu partijiet separati kemm għalih (*tamburro*) kif ukoll għall-katuba u l-pjatti. Nafu dan, għax għalkemm fuq din tal-aħħar niżżel biss *Gran Cassa*, xorta waħda niltaqgħu mal-kelma *tutti* biex mal-kolpi tal-katuba jizdied ukoll it-tifqigh tal-pjatti. Haġa mhix tas-soltu hi, kif f'dal-Innu ma daħħalx ukoll it-timpani li huwa ferm adattat għal xogħol bħalm' hu dan. L-istess jista' jingħad għat-trianglu, li biċ-ċencil heġu u rqiq tiegħu kien jagħmel sabiħ hafna mal-ilhna smewwija tat-tfal. U għad li mhux imniżżel fl-ewwel paġna, fl-*Andante* (b. 82) insibu wkoll id-daqq pizzikat<sup>42</sup> tal-kuntrabaxx:

Tabella nru 3: Nomenklatura		
Ottavino Mib	Allthorn ( <i>sic.</i> ) Sib	
Oboe	Tromboni 1 <sup>mo</sup> .2 <sup>do</sup> .3 <sup>zo</sup>	
Clarino Primo Sib	Canto Primo	
Clarino Secondo e 3 <sup>zo</sup>	Canto Secondo	
Clarini Bassi	Eupfonio ( <i>sic.</i> )	
Cornette Sib	Bombardone	
Sax Horn Mib	Contrabasso	
Corni Mib	Tamburro	
Fagotti 1 <sup>mo</sup> e 2 <sup>do</sup>	Cassa e Piatti	

Kif rajna diġà, fl-Innu hemm imdahhlin żewġ pari klarinetti baxxi u fagotti li mhux soltu nsibuhom idoqqu flimkien, għax hafna drabi jispicċaw jagħmlu l-istess xogħol fejn jidhlu noti baxxi. Bħala strument, lehen il-fagotti hu wisq dgħajjed għal ma' kumpless bandistiku, izda Mro. Bartoli bil-maestrija tiegħu għaraf jimpjegahom tajjed fir-registru tenorili tagħhom u jhalli lill-klarinetti baxxi jaqdu l-funzjoni li twieldu għaliha. Dan izda ma jfissirx li ma jgħux waqtiet fejn il-żewġ koppji ma jingħaqdux fid-daqq tal-istess noti, imma fejn seta' użahom b'tali mod li l-kulur tagħhom johroġ aktar. Kif nafu, il-fagotti, bħall-obwe(jiet)<sup>43</sup> u l-kuntrabaxx aktar insibuhom f'xi orkestra, imma peress li hu kellu xogħol it-Teatru Rjal u spiss kien jismagħhom idoqqu, qatagħha li jdaħħalhom f'dal-Innu, forsi wkoll għax hass li l-baxxi kellhom b'żonn ta' rinforz fi żmien meta l-baned ma kellhomx l-istess formazzjoni bħalma nafuha aħna.

Niġu issa għall-partijiet tal-vuċijiet: (a) *Coro di Ragazzi* (7 folji): fiha jidher biss il-kant tal-primi, imma fil-verità l-kor ikanta b'żewġ vuċijiet. Dan nafuh mill-partitura stess f'passaġġ li fih qeġdin diviżi (b.36-52<sup>1</sup>). Il-parti tinħadem fuq żewġ pentagrammi, imma dik ta' taħt m'hemm xejn fiha għajr xi akkumpanjament hafif 'l hawn u 'l hinn u b'xi battuti li jservu ta' dħul għall-kor.

(b) *Canto Basso*<sup>44</sup> (12-il folja): dil-parti tinkludi (i) parti shiħa tal-Baxx minn paġna 2 sa 8. F'ras it-tieni paġna hemm imniżżel 'A Maria di Lesse' li juri li dal-Innu kien jitkanta wkoll għal dil-festa, b'test t'awtur mhux magħruf li jibda kif ġej: *Salve, Salve,*



*o degli angelici Spirti amabile regina!* Mit-tieni paġna sal-bidu tal-hames waħda, il-kompożitur juża żewġ pentagrammi biex f'ta' taħt iniżżel l-akkumpanjament bħala gwida peress li fit-tieni moviment il-Baxx ikanta solo. Dil-proċedura kien ta' spiss jużaha peress li kien jahdem bħala surmast tal-kor fit-Teatru Rjal: (ii) Insibu l-*Andante* tat-tieni moviment li fih nerġgħu niltaqgħu mas-solo tal-Baxx f'paġni 9-12. Fih ukoll insibu ġieħ pentagrammi, b'ta' taħt bħala noti gwida


<sup>42</sup> Daqq ta' strument tal-korda bil-qris tas-swaba' minflok bl-ark.

<sup>43</sup> Ma nistgħux nġid mill-partitura jekk kitibx għal wieħed jew par.

<sup>44</sup> Huwa minn dil-parti li nsiru nafu li din trid titkanta minn Baxx.



għall-kantant. F'ras paġna 9 insibu mnizzel li dil-aria hi ddedikata 'A Maria della Consolazione', indikazzjoni ċara li din kienet titkanta fil-festa tal-Madonna. L-arja tiftaħ b'dal-vers: *Fu la Donna al rio Lucifero Formidabile nemica.*



(ċ) *Basso Primo* (3 folji): Minn dil-parti nsiru nafu li l-Baxxi huma wkoll diviżi anki jekk din tinkludi biss l-*Andante* għal kantat solista. Il-pentagramma ta' taħt isservi ta' gwida. Dan ikompli jikkonferma li dil-aria sikwit kienet titkanta bħala numru għaliha weħidha; (d) *Canto Basso No. 1* (4 folji): Hemm żewġ kopji originali tal-istess parti għall-Baxx prim, bit-tieni moviment immarkat *Tacet* għax jtkanta mis-solista; (e) *Canto Basso No. 2* (4 folji): Jeżistu wkoll żewġ kopji manuskritti tagħha għall-Baxx sekond; (f) *Canto Basso* (2 folji): Parti oħra tal-*Andante* biss, aktarx adattata għal xi festa b'rabta mal-ordni tal-Frangiskani Minuri (imsejhin ukoll 'Minuriti') u bl-aria tibda bil-vers: *Pura, bella immacolata si chiamato i minoriti.*

Jissokta fil-ħarġa tal-ktieb tal-festa tas-sena d-dieħla.

L-artiklu qed jitwassal lill-qarrejja Żrieraq Karmlitani fl-okkażjoni tal-festa tal-Madonna li ta' kull sena tiġi solennement iċċelebrata f'raħalHu, fl-okkażjoni tal-85 sena mill-mewt ta' Mro. Emmanuele Bartoli, kif wkoll fl-okkażjoni tal-20 sena tiegħi bħala surmast-direttur tal-UoM JC Orchestra A.D. 1998.

Aktar artikli mill-istess awtur jinsabu fuq OAR@UoM (<https://www.um.edu.mt/library/oar/>)